

## Viżjoni ta' Knisja

għall-Knejjes Lokali ta' Malta u ta' Għawdex

*Dokument imħejji mill-Kummissjoni Dottrinali  
tal-Konferenza Episkopali Maltija*

### ***Fejn ninsabu u harsa 'l quddiem***

Il-Knisja fil-gżejjer tagħna tiringrazzja lil Alla għal dak kollu li kienet, matul il-medda tas-sekli, u dak kollu li hi għas-soċjetà tagħna. Hija tagħraf – kif jirrikonoxxu bosta istituzzjonijiet oħra, flimkien ma' settur sinifikattiv tal-poplu – li hi tat, u qed tkompli tagħti, kontribut f'ħafna oqsma tas-soċjetà, bħal dak spiritwali, edukattiv, karitattiv, kulturali, tal-midja u tal-isport.

Nifhmu li s-soċjetà għaddiet minn bosta bidliet, l-aktar fl-aħħar ħamsin sena, fejn ħafna bidliet saru b'pass imgħaġġel ħafna, u f'kuntest ta' sekularizzazzjoni qawwija. Fil-fatt, illum il-Knisja qed tħabbat wiċċha ma' bosta sfidi. Insemmu xi wħud minnhom:

- il-vuċi tal-Knisja li titqies biss bħala vuċi fost ħafna oħrajn;
- ix-xandir tal-Bxara t-Tajba, il-valuri tal-Evangelju u l-kelma “Alla” jistonaw f'bosta ambjenti lokali;
- ekkleżjologiji konfliġġenti;
- analfabettiżmu reliġjuż qawwi;
- il-prezentazzjoni tal-fidi Nisranija liż-żgħażaġh;
- diffikultajiet serji li qed jolqtu l-familja, iż-żwieġ Nisrani u t-tnejjija għalih;
- iċ-ċelebrazzjoni awtentika tal-liturġija b'mod dinjituż mingħajr ma tkun teatrali, u l-firda bejn il-liturġija u l-għixien tagħha fil-ħajja ta' kuljum;
- l-eċċessi f'ċerti festi parrokkjali u oħrajn;
- Insara li ma jsibux bi tqila biex jagħtu sehemhom fi strutturi tad-dnub li jżebilħu d-dinjità tal-bniedem.

Nifhmu tajjeb li s-soċjetà tagħna m'għadhiex waħda omogenea: percentwal mhux żgħir tal-popolazzjoni, li issa qed toqrob in-nofs miljun, huwa magħmul minn nies ġejjin minn pajjiżi, kulturi u reliġjonijiet oħra. Filwaqt li għal bosta sekli, il-kultura tagħna kienet waħda essenzjalment Nisranija, u f'ħafna aspetti, magħgħuna mal-fidi Nisranija, illum dan m'għadux hekk. Però, minkejja dan, il-Knisja tibqa' tħares 'il quddiem b'fiduċja kbira f'Alla, anke jekk tiltaqa' ma' oppożizzjoni, spiss sottili, fil-konfront tagħha. Fil-qari attent ta' dawn is-sinjali taż-żminijiet, il-Knisja ggedded l-impenn tagħha li tara sinjal tal-bniedem maħluq xbieha ta' Alla, u l-possibiltà li tkompli tixxandar il-Bxara t-Tajba f'kull qasam tal-ħajja u f'kull rokna tas-soċjetà.

Il-Knisja tesprimi l-preokkupazzjoni tagħha quddiem fenomeni soċjali li qed idgħajfu s-sinsla morali tal-poplu tal-gżejjer tagħna, fi kliem ieħor, strutturi tad-dnub li qed jiddominaw il-*psike* tal-poplu tagħna, p.eż. in-numru allarmanti ta' persuni dipendenti fuq id-droga, l-effett tas-

separazzjoni u d-divorzju fuq it-tfal u l-adoloxxenti, il-korruzzjoni, il-qerda tal-ambjent naturali, iż-żjieda tal-prigunieri fil-ħabs,<sup>1</sup> u ż-żjieda fl-attentati ta' suwiċidju kull gimgħa.<sup>2</sup>

B'fiduċja sħiħa fil-Mulej u b'fiduċja fir-rieda tajba tal-bniedem maħluq fis-sura u x-xbieha ta' Alla, il-Knisja f'Malta u f'Għawdex *tikkommetti ruhha mill-ġdid li tibqa' tagħti xhieda qalbiena b'sens ta' responsabilità lejn il-poplu li jgħammar f'dawn il-gżejjer*. Aktar minn qatt qabel, il-membri tal-Poplu ta' Alla huma msejħa biex jifhmu aħjar u jhaddnu bis-sħiħ il-kliem ta' Ġesù: "Intom il-melħ tal-art ... Intom id-dawl tad-dinja" (Mt 5:13-14). Hija u tirrifletti fuqha nfisha, il-Knisja f'pajjiżna tagħraf li l-profil tagħha huwa wieħed Marjan, Pawlin, u Konċiljari.

Mingħajr ma nintilfu f'xi sens ta' nostalgija, din il-viżjoni ta' Knisja tirrikonoxxi l-aspetti sbieħ u forsi inqas sbieħ tal-passat, imma, fuq kollox, tishaq fuq *l-ittra u l-ispirtu tal-Konċilju Vatikan II*, l-aktar fil-kostituzzjonijiet *Sacrosanctum concilium, Lumen gentium, Dei Verbum* u *Gaudium et spes*. Aħna nħarsu u ngħożžu dak kollu li għallmuna l-Papiet reċenti, partikolarment San Pawlu VI (f'*Ecclesiam suam* u *Evangelii nuntiandi*), San Ġwanni Pawlu II (f'*Novo millennio ineunte*), Benedittu XVI (f'*Deus caritas est, Sacramentum caritatis* u *Verbum Domini*) u Franġisku. It-triq tal-Knisja illum hija dik li nsibu f'dak li l-Papa Franġisku jgħallimna – frott id-dixxerniment personali tiegħu u dak ekkleżjali – fl-Eżortazzjonijiet Appostoliċi *Evangelii gaudium, Amoris laetitia, Gaudete et exultate* u *Christus vivit*. Fl-istess hin, huwa d-dmir tagħna li ngħożžu l-wirt pastorali tar-Rgħajja tal-Knejjes tagħna, u dak li hareġ fis-Sinodi Djoċesani li saru wara l-Konċilju, ġewwa Malta u Għawdex.<sup>3</sup>

### **1. Knisja missjunarja: Knisja "li toħroġ" u tmur "lil hinn"**

**Il-Knisja fil-gżejjer tagħna tifrah li ġiet imwaqqfa minn San Pawl, fatt storiku u spiritwali li jgħabbina bir-responsabilità.** Fuq l-eżempju tiegħu, aħna msejħin biex inkunu Nsara mhegġa għall-Mulej, ħabbara tiegħu u bennejja tal-komunità Nisranija, kif kien jagħmel hu, kulfejn terraq u baħħar. Aħna niringrazzjaw lil Alla ta' ġenerazzjonijiet sħaħ ta' Nsara impenjati li, bħall-Appostlu Missierna, taw xhieda, anke fi żminijiet ta' sfida kbira. Huma taw xhieda siekta, imma effettiva, fil-ħajja tal-familja, fil-ħajja sacerdotali u kkonsagrata, fl-ambjenti tax-xogħol, u fl-impenn ekkleżjali fil-parroċċi u fl-għaqdiet, kif ukoll fil-ħajja pubblika u kulturali fl-oqsma u l-livelli kollha, fosthom anke fil-politika, fix-xjenza u fil-kummerċ etiku. Niringrazzjaw lil Alla ta' xi wħud minn ħutna li ħallew xtutna u taw xhieda Nisranija sabiħa f'artijiet oħra, fejn marru bħala missjunarji jew bħala emigranti.

Ma rridux lanqas ninsew li fostna hawn eluf kbar ta' turisti u ta' barranin li jgħixu fostna, xi wħud membri tal-Knisja Kattolika jew ta' Knejjes oħra, u saħansitra ta' reliġjonijiet oħra. Lil dawn ukoll aħna msejħin li nagħtu xhieda, bħala dixxipli ferħana u impenjati ta' Ġesù. Nifhmu għalhekk il-ħtieġa ta' djalogu ekumeniku u djalogu inter-reliġjuż, dejjem fl-ispirtu li għallmitna l-Knisja minn żmien il-Konċilju Vatikan II. Għandna niddjalogaw ma' dawn ħutna minn Knejjes u Tradizzjonijiet Insara oħra, kif ukoll minn Reliġjonijiet oħra, u naraw fihom aspetti pożittivi, kif ukoll elementi ta' qdusija u verità.

<sup>1</sup> Hemm ċifri li huma inkwetanti: fil-1950 kien hemm 60 prigunier, illum hemm 600!

<sup>2</sup> Statistika mhux ufficijali tgħid li hemm 6 attentati ta' suwiċidju fil-gimgħa (kważi wieħed kuljum).

<sup>3</sup> Saru diversi eżerċizzji validi, tul is-snin, fejn sar dixxerniment ekkleżjali permezz tad-dokumenti li tnejjem frott dawn l-esperjenzi tal-Knejjes lokali tagħna. Tibqa' dejjem sfida l-implimentazzjoni pastorali ta' dak li kien propost, u kemm dan kien tassew effettiv.

***Il-Knisja fil-gzejjer taghna tispira ruha mis-silta dwar il-laqgħa tad-dixxipli ta' Għemmaws ma' Kristu Rxoxt (Lq 24:13-35).*** Il-Knisja tibqa' dejjem imsejha li tfassal hajjitha fuq il-mejda tal-Kelma u l-mejda tal-Ewkaristija. Ittrasformati u msahhin mil-laqgħa mal-Kelma ta' Alla u mal-Ġisem u d-Demm ta' Kristu Rxoxt, l-Insara Maltin u Għawdxin ikollhom is-sahha spiritwali biex ikomplu jagħtu xhieda Nisranija f'kull aspekk tal-hajja. Kif jgħallimna l-Papa Franġisku, aħna għandna nkunu *Knisja li toħroġ u tmur lil hinn*. Wara l-laqgħa straordinarja tagħhom mal-Mulej fil-Kelma u fil-qsim tal-ħobż, iż-żewġ dixxipli ħargu minnufih minn fejn kienu għall-kenn u l-mistrieħ, u reġgħu lura Ġerusalem: "*Il-Knisja li toħroġ* hi l-komunità ta' dixxipli missjunarji li jieħdu inizjattiva, li jinvolvu ruħhom, li jsieħbu lil oħrajn, li jagħmlu l-frott u jiffestegġjaw" (*Evangelii gaudium*, 24). Dawn il-ħames azzjonijiet għandhom ikunu fil-qalba ta' kull komunità Nisranija.

***Għandu jsir kull sforz biex ngħixu l-evanġelizzazzjoni l-ġdida permezz ta' laqgħa dejjem hajja mal-Kelma, speċjalment waqt iċ-ċelebrazzjoni tal-Quddiesa u tas-sagramenti l-oħra.*** Flimkien – isqfijiet, sacerdoti, membri tal-Istituti tal-hajja kkonsagrata u lajċi – għandna nagħmlu minn kollox biex iċ-ċelebrazzjonijiet tal-liturġija, speċjalment is-sagramenti, ikunu laqgħat trasformativi u trasformanti ma' Kristu Rxoxt. Il-Papa Franġisku jiddeskrivi l-evanġelizzazzjoni b'dawn il-kelmiet, meta jfakkarna li għandha tkun "iżjed entuzjasta, ferrieħa, ġeneruża, qalbiena, mimlija b'imħabba minn ġewwa u b'enerġija li tittiehed" (*Evangelii gaudium*, 261). Il-Kummissjonijiet djoċesani u inter-djoċesani afdati mix-Xandir tal-Kelma u mil-Liturġija għandhom jagħmlu kull sforz biex dawn iż-żewġ imwejjed ikunu dejjem imfawra għall-ġid tal-Poplu ta' Alla u għal dawk kollha li huma miġbudin lejn il-Mulej, frott tal-grazzja ta' Alla u frott ix-xhieda awtentika li nagħtu.

## ***2. Knisja li hi komunità ta' komunitajiet***

***Il-Knisja lokali, kif ukoll il-parroċċa, hija komunità ta' komunitajiet.*** L-esperjenza dejjem għallmitna, saħansitra minn dak li nsibu fl-Atti tal-Appostli, li l-aktar mod effikaċi biex persuna tiltaqa' ma' Kristu u ma' ħutha Nsara huwa fl-ambjent personalizzat ta' komunità żgħira (ara *Evangelii gaudium*, 29), u mhux fil-massa anonima. Huwa mhegġeg il-ħolqien ta' komunitajiet żgħar li fil-pern tagħhom hemm l-esperjenza diretta tal-Iskrittura u l-Ewkaristija. L-evanġelizzazzjoni kollha tista' sseħħ kemm-il darba li kull membru jimpenja ruħu biex iħalli lilu nnifsu jithabbej u jhobb lil Ġesù tal-Evanġelju li huwa persuna hajja. Dan hu l-pedament li fuqu jistgħu jinbnew komunitajiet żgħar.

Huwa u jitkellem dwar il-valur għoli tal-komunità, il-Papa Franġisku jistqarr li "meta naqsmu l-Kelma u niċċelebraw flimkien l-Ewkaristija, dan jagħmilna iktar aħwa u ftit ftit jibdilna f'komunità qaddisa u missjunarja" (*Gaudete et exsultate*, 142). Dawn il-komunitajiet fi hdan il-parroċċa jistgħu jkunu komunitajiet marbutin ma' zona pastorali territorjali jew ma' kategorija karatterizzata minn xi kariżma spiritwali jew li tigbor fiha persuni minn xi periferija soċjali. Filwaqt li dawn il-komunitajiet ikollhom xi forma ta' awtonomija pastorali, tibqa' dejjem importanti u vitali r-rabta tagħhom mal-parroċċa. Komunitajiet żgħar oħra li qed iħallu ħafna ġid huma dawk marbutin ma' għaqdiet u movimenti ekkleżjali li xi drabi jilħqu persuni li mhumiex f'kuntatt dirett mal-istruttura parrokkjali.

### 3. *Knisja qaddejja*

Iċ-ċelebrazzjoni tal-Kelma u tal-Ewkaristija – kemm fuq livell wiesa’ (djoċesan u parrokkjali), kif ukoll fuq livell kapillari (komunitajiet żgħar) – għandha dejjem twassal għall-qadi tal-aħwa kollha. ***Il-laqgħa mal-Mulej Ġesù, jekk hi laqgħa tassew hajja u qawwija, għandha dejjem tissarrafil-fil-qadi***, speċjalment ta’ dawk li huma emarginati jew żvantaġġati jew għaddejjin minn xi diffikultà, għal raġuni jew oħra (ara *Amoris laetitia*, 49, 84, 291; *Christus vivit*, 75). Kif nitolbu fil-Ħames Talba Ewkaristika, aħna msejhin biex nagħrfu fid-dawl tal-fidi s-sinjali taż-żminijiet, biex fi qbil mal-fidi li nistqarru nimpnejaw ruħna sewwa fil-qadi tal-Evangeli. Dan jagħmilna “herqana għall-htigjiet tal-bnedmin kollha, biex, aħna u nissieħbu fin-niket u t-tigrib tagħhom, fil-ferħ u t-tamiet tagħhom, inwassluhom bil-fedeltà kollha l-Bxara t-tajba tas-salvazzjoni, u flimkien magħhom, nimxu fit-triq li twassal għas-saltna tiegħek.”

### 4. *Knisja profetika*

***Sabiex il-Knisja tibqa’ kredibbli f’pajjiżna llum, trid tghix dak li hija tipprietka***. Dan il-kliem ma jgħoddx biss għal dawk li għandhom pożizzjonijiet ta’ tmexxija ekklezjali f’kull livell, imma jgħodd għal kull wieħed u waħda minna. Nibqgħu Knisja kredibbli u vuċi stmata u mismugħa fis-soċjetà, kemm-il darba ***nkunu profetiċi fl-għażliet li nagħmlu u fl-istil ta’ hajja li nhaddnu***, u ma nintilfux f’għażliet li jagħlquna “fis-sagristija.”

Biex inkunu Knisja kredibbli, għandna nkomplu nitolbu maħfra – lil Alla u lil ħutna l-bnedmin – ta’ żbalji li għamilna fil-passat jew li għadna qed nikkommettu. Konverżjoni awtentika u *ongoing* hija sinjal ta’ Knisja li tiegħu bis-serjetà s-sejha dejjema tal-Mulej, “Indmu u emmnu fl-Evangeli” (Mk 1:15).

Għandna nibqgħu komunità ta’ aħwa mgħammdin li ***nfittxu d-djalogu***, l-aktar meta fil-pajjiż jinqalgħu *issues* kontroversjali ta’ natura soċjali, etika, politika, ekonomika jew kulturali. Ma nistgħux nkunu Knisja li tidher u tinħass dommatika jew fundamentalista fil-manjiera kif titkellem u gġib ruħha. Jehtieg inkunu dejjem lesti li niddjalogaw ta’ aħwa – fl-ispirtu tal-“Biħa tal-Ġentili” – ma’ min ma jaqbilx magħna, billi b’ fedeltà sħiħa lejn l-Evangeli u l-Maġisteru, inwasslu l-messaġġ tagħna li huwa dejjem favur il-bniedem u d-dinjità sħiħa tiegħu.

### 5. *Knisja li tikkommetti ruħha għall-għażla tal-faqar u tas-sempliċità*

Kif spiss ifakkarna Papa Franġisku, ***għandna nkunu Knisja fqira, dejjem lesta li tagħti s-servizz tagħha lill-foqra ta’ kull kategorija***. Biex inkunu Knisja kredibbli, għandna nagħmlu ħilitna biex ninfatmu minn kull kilba għall-poter jew privileġġ. Għandna npoġġu fil-ġenb kull xorta ta’ anakroniżmu jew nostalgija għal passat li kien jidher trijunfanti, imma li llum m’għadux żmien. Il-Papa jgħid dan: “Nitolbu lill-Mulej jeħles lill-Knisja minn dawk li jridu jxejhuha, iżommuha mwaħħla fil-passat, iwaqqfuha, ma jhalluħiex tiċċaqlaq” (*Christus vivit*, 35).

## 6. *Knisja akkoljenti*

L-akbar sfida biex inkunu *Knisja akkoljenti* tibqa' fil-mentalità tribali ta' "aħna" u "huma": aħna kollha midinba u lkoll neħtiegu l-ħniena ta' Alla, iżda spiss nibqgħu bil-mentalità li "dawk tal-Knisja" huma "t-tajbin" filwaqt li "l-midinba" u "l-bierda" huma dawk li ma jmorrux għall-quddies. Din it-tip ta' mentalità tant hi fonda fil-*mens* Kattoliku li diffiċli ħafna li jkollna Knisja akkoljenti jekk diġà hemm dal-pregudizzju – li sfortunatament hi l-aktar attitudni li tbiegħed lin-nies.

***Għalhekk, il-Knisja f'Malta u f'Għawdex għandha tagħmel minn kollox biex tibqa' post u esperjenza fejn il-midneb jew il-bniedem li bired jew li jahseb li mhux aċċettat għal raġuni jew oħra, iħossu milqugħ u mhux iġġudikat.*** Huwa minn din l-akkoljenza li dawn il-persuni jkomplu l-mixja tal-konverżjoni kontinwa li għaliha huwa msejhin minn Alla. Fil-fatt, "il-Knisja hi msejha biex tkun id-dar miftuħa tal-Missier" (*Evangelii gaudium*, 46), fejn kulhadd huwa milqugħ, hi x'inhil s-sitwazzjoni jew il-passat tal-persuna.

## 7. *Knisja pellegrina*

Fl-isfond tan-narrativa tad-dixxipli ta' Għemmaws u l-laqqgħa tagħhom ma' Kristu Rxoxt, għandna dejjem niftakru li *aħna poplu pellegrin*. Għalkemm xi kultant, bħal dawn id-dixxipli, ninħakmu mid-dlamijiet tad-dubju, tal-qtigħ il-qalb, tal-infedeltà u tal-inkoerenza, aħna konvinti li l-Mulej qiegħed jimxi magħna biex jismagħna, jifhimna u jqawwilna qalbna biex imbagħad – trasformati minnu – nifthulu beraħ il-qlub tagħna, id-djar tagħna u r-realtajiet kollha fejn ninsabu biex, hemm, inkomplu niskopru l-qawwa tiegħu li ddawwal, li tiggwida u li teħles lill-persuni, lill-komunitajiet Insara u lis-soċjetà.

## 8. *Knisja kontemplattiva*

In-Nisrani li jinsab imħabbat minn forzi qawwijin ta' ħażen jista' jsib kenn fl-eżerċizzju tal-kontemplazzjoni u l-meditazzjoni. Il-Knisja kontemplattiva li bħal Marija tgħozz dak li tgħaddi minnu u taħseb fuqu twassal lin-Nisrani biex isib is-sens veru tal-ħajja tiegħu moħbi fil-pjagi divini ta' Ġesù Msallab mid-dnub tad-dinja.

***Konkluzjoni: Ma' Marija u bħal Marija, inkunu tassew dixxipli tal-Mulej***

Aħna, il-Poplu t'Alla ġewwa Malta u Għawdex, *nixtiequ nkomplu nkunu ispirati mill-preżenza ħajja u sabiħa ta' Marija, Omm Alla u Omm il-Knisja* (ara *Christus vivit*, 43). Għax hi "l-qaddejja tal-Mulej" (Lq 1:38), Marija timxi magħna u tgħallimna kif inkunu dejjem aktar attenti biex nisimgħu l-Kelma ta' Alla u ngħixuha, u biex niċċelebraw is-sagramenti li huma laqqgħa ħajja ma' Binha, Kristu Rxoxt. Din l-esperjenza tassew Nisranija twassalna biex inkunu dixxipli awtentiċi ta' Ġesù, u għalhekk ħmira (ara Mt 13:33) fis-soċjetà fil-bidu tat-tielet millennju.

Aħna npoġġu din il-Viżjoni ta' Knisja – viżjoni profetika, kritika, analitika u trasparenti – f'riġlejn l-Verġni Marija li hija oħtna u ommna. Hekk inkunu tabilhaqq "il-Poplu ta' Alla

miġbur flimkien fl-għaqda tal-Missier, l-Iben u l-Ispirtu s-Santu” (San Ċiprijanu, *Fuq it-Talba tal-Missierna*, 23; ara *Lumen gentium*, 4).

***Proposti prattiċi:***

- I. Jiġi pprezentat Pjan ta’ evanġelizzazzjoni u katekezi għas-snin 2020-2030 (jew perjodu iqsar). Dan il-pjan ikun fih proposti li jistgħu jiġu attwati fuq livell djoċesan, parrokkjali u ta’ għaqdiet u movimenti ekkleżjali. It-twertiq tal-Pjan ikun evalwat professjonalment fuq bażi annwali. Huwa ssuġġerit li l-Pjan jibda “mill-qiegħ”, b’enfasi fuq il-Kelma ta’ Alla, jagħti esperjenza ta’ Alla u ma jiqafx fit-teorija.
- II. Enfasi fuq l-evanġelizzazzjoni fit-tnejn għas-sagrament taż-Żwieġ.
- III. *Re-thinking* qawwi dwar kif nifhmu s-Sagramenti, kif namministrawhom u kif niċcelebrawhom.
- IV. Il-Kummissjoni Liturġika Nazzjonali tkun ri-kostitwita biex tinkludi aktar aspetti ta’ *expertise*, bħal dak teoloġiku, antropoloġiku, simboliku/filosofiku u komunikattiv, bis-sehem ukoll ta’ persuni ta’ esperjenza jew kariżmi spiritwali li jgħinu biex il-liturġija ma tibqax biss ritwal, imma li tgħin biex il-poplu tassew jiltaqa’ ma’ Alla. Issir enfasi ukoll dwar formazzjoni teoloġika fil-qasam tal-liturġija.
- V. It-tiżiż tal-identità Kristjana fl-iskejjel tal-Knisja.
- VI. Il-ħolqien ta’ *pastoral chaplaincy teams* fl-iskejjel tal-Istat, Indipendenti u tal-Knisja.
- VII. Il-formazzjoni teoloġika kontinwa tal-kleru (*ongoing theological formation*), u li din il-formazzjoni tkun aktar ħolistika, u mhux iċċentrata biss fuq materji ta’ morali jew pastorali parrokkjali.
- VIII. Ikomplu jiġu promossi esperjenza spiritwali fi gruppi żgħar, bħalma huma *lectio divina*, talb ta’ interċessjoni, adorazzjoni u l-Liturġija tas-Siġhat. Dawn huma għejjun qawwija għal kulma qed jiġi propost hawnhekk.

6 ta’ Ottubru 2019